

అజ్ఞానము

అయ్యా, పెద్దాయనా! నువ్విక్కడండవా
సావీ! బస్టాండులో బిక్కరిసి, బజార్లలో దేబరిస్తే,
ఓటళ్ళకాడ గుక్కిళ్ళు మింగితె. అందురూ దీన్ననేది
'టవును, టవును' అని. నా పాలిటికిది అడివైపోయె.
'అయ్యా!' అంటి. 'సావీ!' అంటి. 'దేవరా!' అంటి.
నాగోడు యినిపించుకునే నాధుడే లేకపోయె.

కూచున్నచోట కూచోని, నిలుచుకున్నచోట నిలుచుకోని మూడు దినాలాయె.
ఇంత జేసినావా బగుమంతుడా అని కాళ్ళీడ్చుకుంటా యిట్లా నడిచొస్తావుంటే,
యిక్కడ ఈ నాలుగీధులూ కలిసేచోట నువ్వు కనబడితివి.

నాకు ప్రానాలు లేచొచ్చు. నా కతంతా నీ నెవిలో ఎయ్యాలని నీ కాళ్ళ
కాడికొచ్చి పడిపోయినా. నాకు తెల్సు. నీ మనసు పాలకుండ, నీ గుండె ఎండి
కొండ. నువ్వు నెవులిప్పి నా కత యింటావు, కండ్లిప్పి నా గతి చూస్తావు.
'ఒరే గంగదూ! ఇదా నీ కత' అని వొక కన్నీటిసుక్క రాలస్తావు. ఆ
నమ్మకం నాకుంది. అందుకే నెస్తావుండా.

ఏం సామీ, నీ కెన్నేండ్లొచ్చినాయో నాకు తెలు. నాకు మా త్తరం నిరుడు గంగ పండగలో నలభై ఒకటో. నలభై రెండో అయిపుండాల. ఇంతకాలంగా నేనెప్పుడూ ఇక్కడికొచ్చి నిన్ను జూచినోణ్ణి గాదు. పొస్తకాల్లో బొమ్మలుజూచి, గోడలపైన పటాలు చూసి నువ్విట్లా వుంటావని అనుకున్నా. చూడగానే గుర్తు పట్టేసినా, నాకీ వూరు కొత్త. ఈ మనుషులు కొత్త. ఈళ్ళు మాట్లాడే మాటలు కొత్త. ఈళ్ళు చేస్తలూ కొత్తే. కొండ గొర్రెను పట్టుకొచ్చి సంతలో తోలి నట్టుంది నా పని. అడివి అడివంటారేగానీ ఈ టవునుకంటే అడివెంతో మేలు. అక్కడైతే ఆకులో, అలుములో మెయ్యొచ్చు. కాయలో, దుంపలో తినొచ్చు. వాగులో నీళ్ళు తాగొచ్చు. ఏ సెట్టు కిందనైనా చల్లంగా పడుకోవచ్చు. ఇక్కడట్లా కాదే! దీనాలి సిగదరగా. ఏ పని సేయాలన్నా సెయనీరే! రికషా తొక్కతానంటే, బండి దొరకనీరు. మూటలు మోస్తానంటే, ఇంతకు ముంద ట్పించీ ఆ పని జేసేవాడు తన్నకుండా యిడవడు. బాయిలో పూడెత్తతానంటే యిక్కడ యింటింటికీ కొళాయిలైపోయి బాయిలనేటివే లేకపోయి. ఇంక నేనేం జెయ్యాల? పగులంతా నా బతుకీట్లా బండబారిపోయినా, ఇంక రేత్తుల్లో చీకటిపడేటప్పటికి చూచుకోవలసిందే నా పాట్లు! అరుగులపైన పడుకోనీరు. సత్తరాల్లో అడుగు పెట్టనీరు. గుళ్ళన్నీ మూసి బీగాలేసుకుంటారు. ఎక్కడా తావు దొరక్క రోడ్లపైన ఆట్లా, యిట్లా తారట్లా తావుంటే ఈడెవుడో దొంగ నా కొడుకు దొంగినాడని పోలీసోళ్ళు తరుముకుంటారు. ఆ పుణ్ణాత్తుల కండ్లలో పడకుండా వుందామని సందుల్లోకి మళ్ళితే "లొవ్, లొవ్" మంటా కుక్కలు పైకొస్తాయి. వర్సగా మూడు రేత్తుర్లా యిట్లనే తెల్లారిపోయి, ఇది నాలుగో దినం. మళ్ళా సీకటి పడబోతా వుండగా నువ్వు కనిపిస్తవి.

నువ్వంటావేమో — అంతగా ఏ పని సేతకానోడివి, నోట్లో నాలుక లేనో డివి నువ్వింత దూరం ఎందుకొచ్చినావురా పిచ్చోడా! అని. నా సామీ! ఆ మాట మా త్తరం ఆనొద్దు. నక్క ముదిరితే నరుడవుతుందంట! తొండ బలిస్తే వూసరబల్లవుతుందంట! నెండ్రకాయ కొవ్వితే బొక్కలో వుండక బయటి కొస్తుందంట! నేనేమీ ఆట్లా పొగురుబట్టి దేశాలపైన బడినోణ్ణిగాదు. ఇంకా గావలిస్తే నా సంగతి మా వూళ్ళో పసల పోలిరెడ్డి నడుగు. పిన పెద్ద రాయప్ప నాయుణ్ణి అడుగు. గుడిలో పూజారి నడుగు. అంత పెద్దోళ్ళ నడిగేది యిష్టం లేకపోతే పూరి ముందర గొడ్లు మేపుకునే పిల్లకాయల్ని అడుగు. ఒకరి సొత్తుకు

పోయినోణ్ణి గాదు, ఒళ్ళు దాచుకొని పనికి ఎగనామం పెట్టినోణ్ణి గాదు. మాట దప్పినోణ్ణిగాదు. ఏం చెయ్యమంటావు జెప్పు! చిన్న మెత్తు తప్పు జెయ్యక పోయినా వూంధూరొదిలి, కట్టుకున్న కొంపనొదిలి, పెళ్ళాం బిడ్డలొదిలి, అయినోళ్ళ నందర్నీ వొదిలి తలపైన గుడ్డేసుకొని యిట్లా రావలసొచ్చింది. ఎందుకొచ్చిందంటే — అదేనయ్యా కత! అదే సామీ, ఈ గంగడి కత!

రాయవరంనుంచి రచ్చలదొడ్డికి పోయే రోడ్డుటూద చళవాయిపేటకు తూరుపుగా సిగరమాకుల గుట్ట దాటుకుంటే కనిపిస్తుంది, అదే సామీ మా వూరు. దాని పేరు పొరకలబయలు. సుట్టూరా వున్న గుట్టల్లో పొరకపుల్లలు బలే యస్తారం. అందుకన్నెప్పి ఆ పేరొచ్చిందంట. ఏమా త్తరం వానలు కురిసినా మూణ్ణెల్లు నీళ్ళు పారే కొండనారవకింద వరిమళ్ళు, పంచపాండవులు నీళ్ళు తాగినారంటని నెప్పుకునే అయిదు కుంటలకింద చెరుకుపైర్లు, ఇంకా యెగువకు పోతే శనిక్కాయలు దివ్వెంగా వూరే యెర్రజేన్లు, మళ్ళకు సేన్లకు సుట్ట కైవారంగా మామిడితోపులు, మా వూరని నెప్పుకోడం గాదుగానీ, ఊరంటే యిదిరా ఊరు అనిపించేట్టుగా వుంటాది మా పొరకలబయలు. సేతిలో నాలుగు రాళ్ళు పట్టుకోని ఒక్కసారిగా యిసిరిపారేస్తే ఒకదానికొకటి బారెడు దూరంలో, మూరెడు దూరంలో పడవా? అట్లా వుంటాయి నాలుగుళ్ళు. కాపోళ్ళుండేది కావూరు. కమ్మనాయుళ్ళుండేది కమ్మపాలెం. మాలోళ్ళది మాలపల్లె. మాదిగోళ్ళది మాదిగిండ్లు. గ్రామమనే దొకటంటే దానికి దేవుళ్ళుండ బన్నేదా? ఉండారు. ఉత్తరాన మాంకాళమ్మ. అడివివోవలో మధ్యానాల్లో గొడ్లు, గొర్రెలు పండుకునే మద్దిసెట్లకింద కాటమ రాయడు. కావూరికి కమ్మపాలేనికి నడిమద్య బజనగుడిలో రాములవారు. కదలకుండా, మెదలకుండా గుండ్రాయిల మాదిరిగా వుండే ఆ దేవుళ్ళ మాటకేంగానీ, కూచుంటా, నడస్తా, మాటాడతా, నాయాలు విచారిస్తా, దరమాలు కూడబలుకుతా గ్రామాన్ని కాపాడుకొచ్చే దేవుళ్ళున్నూ మాకు ముగ్గురే! అత్తిసెట్లో పూత సూపించొచ్చు. కరణం మల్లయ్య గీత గీసినాడంటే దాచేవాణ్ణి సూపించలేవు. కుండేలికి కొమ్ము సూపించొచ్చు మణేగారు రాయప్పనాయుడు వుత్తరువిస్తే మీరేవాణ్ణి సూపించలేవు. తెల్లటి కాకిని సూపించొచ్చు. పెసిడెంటు పోలిరెడ్డి గుడ్లరిమి సూస్తే భయంతో గడగడలాడకుండా వుండేవాణ్ణి సూపించలేవు. అంత మట్టసంగా పెద్దంతరం సిన్నంతరం నెడకుండా, ఎగువ గనిమకు దిగువ గనిమకు ఎడం తగ్గకుండా పొరకలబయిల్లో దరమరాజ్జెం జరిగిపోతావుంటే, ఏ దేవుడికి కన్ను గుట్టొదోగానీ సామీ, ఒక ముసలమొచ్చి పడిపోయింది.

ముసలమంటే మరేం దీగాదు. పంచాయతీ వోట్లు!

నీకు తెలియండేముందిగానీ సామీ, రామాయనం తీసుకుంటే రాముడొకడే. ఇద్దరు రాముళ్ళుండరు. భారతం తీసుకుంటే భీముడొకడే. ఇద్దరు భీముళ్ళుండరు. మా వూరి సంగతి అంతే! పంచాయతీ పుట్టినప్పటినుంచీ పసల పోలిరెడ్డే పెసిడెంటు. ఆయన కట్టె కడతేరిపోతే ఆ తరవాతేం జేస్తారంటావేమో! ఏం ఆయన కొడుకు సిన నాగిరెడ్డి లేదా? ఆ బయం మా కేమీ లేదు. ఎన్న సేతిలో పెట్టుకొని నెయ్యికోసరం ఎదుకు లాడేవాళ్ళంగాము.

అయితే దొరతనంవాళ్ళు వుండి వుండి ఒక తిక్కరూలు తెచ్చి పెద్దారని మా కేం తెల్పు? ఒకదినం మునిమాపచేశ మా పెసిడెంటు పోలిరెడ్డి పిలవనంపితే ఎళ్ళి సేతులు కట్టుకోని చూరంగా నిలబడినాను. “ఎంరా గంగా! ఎందుగ్గాను పిలిపించినానో తెల్పునా?” అనినాడు పోలిరెడ్డి. “ఎద్దులుగొట్టి ముద్దలు తినేవాణ్ణి సామీ! నాకేం తెల్పు? తమరే సెప్పాల” అనినాను.

“ఏం లేదురా గంగా! కాలాలు మారిపోతా వుండాయి. ఈ పొద్దుండిన రూలు రేపు లేదు. ఇప్పుడొకటి కొత్తగా వచ్చివడింది. మన పంచాయతీకి మే మెవరూ పెసిడెంటుగా వుండకూడదంట. మీలో ఒకరిని పెట్టుకోవాలంట. కాదుగీదంటే కుదర్దు. ఒప్పుకోరు. నేను కరణంతో మణేగారితో మాటాడినా. నిన్ను పెట్టడం వాళ్ళకున్నూ యిష్టమే. అంచేత నేనెప్పేదేమంటే, మన పంచాయతీకి నువ్వు ‘సర్పంచి’గా వుండాల....”

నా కయితే ఆచ్యెర్యమైపోయింది. “సరపంచా! అదేంది సామీ! నే నెప్పుడూ యిస్తేదే!” అనినాను.

“అదేలేరా! పాత సారాయిని కొత్తసారాయిలో పోస్తా వుండారు. పెసి డెంటనే మాటెందుకో పనికిరాందై పోయింది. ఇకమీదట ‘సరపంచి’ అనాలంట! రెండూ ఒకటే. మన పంచాయతీ కింక నువ్వే పెసిడెంటువి. అదీ సంగతి! తెల్సిందా?”

నా ఒళ్ళు మానై పోయింది. నోటిలోనుంచీ మాట బయటికి రాలా! ఇదేం చోద్దెంరా నాయనా అని నోరు తెరిచేసినాను. పుట్టి బుద్ధి తెలిసినాక యీ మాదిరి యిద్దూరం ఏనాడూ యినింది లేదు. కాకపోతే నేను.... ఆసాది గంగడు అనే

నేను .. వూళ్ళో మారాజులు కాలితో నెప్పిన పనిని చేత్తో చేసుకుపోయే నేను -
 ఎవడో గవర్నమెంటోడు జెప్పినంత మా త్తరంలో ఏకదమ్మున సరపంచినై
 పోతానా? ఒకేక పోలిరెడ్డి వుండమంటే మట్టుకు నాకు బుద్ధిలేకపోతాదా? ఆది
 కాదు పెద్దాయనా! నువు జెప్పు. గుడిలో అమ్మవారుంది. ఆయమ్మకు కద్దే
 కంచి పట్టచీర గట్టాల. లేకపోతే దరమావరం పిలుకుచీర గట్టాల. అంతేగాని
 బొంత తీసుకొచ్చి కట్టబెడ్తారా ఎవరైనా? ఈ యిపరీతం ఎక్కడైనా వుంటావా?
 ఏ కాలంలోనైనా వుంటాదా?

ఇంతేగాదు. ఇంకా ఎంతో దూరం నెప్పి సూసినాను. అయితే ఆయన
 యినిపించుకోలా. "సర్లేరా గంగా! ఆయిపోయిన పెండ్లికి మేళా లెందుకు?
 నువ్వు సరపంచివి. అంతే! ఇంతకూ నీకు చేవ్రాలు పెట్టవమైనా వస్తుందో,
 లేదో? ముందా సంగతి జూడు" అని, లేచి చక్కా లోపలి కెళ్ళిపోయినాడు.

నాకు తలపైన రాయి పడినట్టయిపోయింది. గ్రామంలో ఎందులో
 పెద్దోళ్ళుండగా, యిదేందిరా ఈ పీదొచ్చి మన గొంతుకు సుట్టుకొనింది - అని
 దిగులుపడిపోయినా, రేప్పొద్దున్న ఎవరైనా ఆపీసరొచ్చి ఈ కాగితంపైన
 చేవ్రాలు పెట్టు అంటే ఏం జెయ్యాల? ఇరవై ఏండ్లప్పుడు రేత్రి పలుకూటంలో
 రుద్ది నేర్చిన ఆచారాలు. మా పక్కంటి అబ్బోడి దగ్గర పేనా అడిగి తీసుకొని
 కుదురుగా రాసి సూచినా. పొట్ట పగిలేటట్టు నవ్వుతాడేగానీ, కుర్రదవ అందులో
 తప్పేముందో నెప్పడే! కడకు తెల్పింది. మూడు రాయాల్పిందానికి బదులు
 రెండే రాసినానంట! "గండు, గండు" అని వాడెగతా? పట్టిస్తావుంటే, తల
 పై కెత్తుకోలేక పోయినా.

ఏం జెప్పుదు సామీ, ఆ చెడ్డదినంకూడా వచ్చేసింది. సూట్లూ కోట్లూ
 యేసుకోని ఉద్యోగస్తులొచ్చి వూళ్ళో డిగేసినారు. "ఇస్కూల్లో మీటింగంట!
 నిన్ను రమ్మంటా వుండారు" అని యెవరో పరుగెత్తుకుంటా వచ్చి నెప్పిరి.
 గుండె బిక్కుబిక్కుమంటావుంటే బయపడతానే ఎళ్ళి నిలబడితి. మణేగారితో
 కాసేపు మాటాడినాక ఆపీసరు దొర లేచి ముందుకొచ్చి "రండి, రండి సరపంచి
 గారూ! వచ్చి కూచోండి" అని నాకు కురిచీ సూపించినాడు. పెసిదెంటు పోలి
 రెడ్డి, కరణం మల్లయ్య, మణేగారు రాయప్పనాయుడు, యింకా వూరి పెద్దలంతా
 అక్కడ కొలువుదీరుంటే, ఆళ్ళ మద్యన నాకు కురిచీ కావలసొచ్చిందా? వద్దొద్దు

నే నిక్కడే నిలబడి వుంటానని గింజుకుంటి. ఊహా, ఆయన యినే కోపులో లేదే! నేను కురిచీలో కూచునేదాకా ఆయన నా పీకలమీద కూచునే. కాళ్ళు వణికిపోతాడండాయి. ఒళ్ళంతా సెమట బట్టిపోయింది. నోట్లో తేమలేదు. అ తరవాతొక అరగంట సేపటిదాకా అక్కడేమేం జరిగిందో నేనయితే సరిగా జెప్ప లేను. వసల చిననాగిరెడ్డి, పచ్చిపులుసు చెంగయ్య, కిదిరి నరసప్ప, ముత్తిరేవుల నాంచారు, యంకా ఒక నలుగురైదుగురుదాకా 'నంబర్లు'గా కురిచీలో కొచ్చిరి. ఆపీసరు సూపించిన చోట కాగితాలపైన చేవ్రాలు పెడితిమి. ప్రమానకం జెయ్యండని నేర్చిన మాటలన్నీ సదివితే ఆయన పాటకు వంతపాట పాడితిమి. 'అయిపోయిందయిపోయింది. నువు పంచాయితీ సరపంచివైపోయినావ'ని అందురూ గొంతెత్తి సెప్పిరి. ఏమైనానో, ఎందుకైనానో నాకేం తెల్లు. ఆ బగుమంతుడికే తెలియాల.

నాకు తెలిసిందేమంటే - నేను తిరిగెల్లెటప్పటికి నా గుడిసెలో మట్టిగోడలు మారలేదు, పైన సొప్పదంటు కప్పు మారలేదు, ఎదురు తడికతో బెట్టుకున్న తలుపు మారలేదు. ఇంట్లో నా సత్తుగిన్నె మారలేదు, అందులో సంగటి మార లేదు, నా పెళ్ళాం కట్టుకునే చింకిపాతలూ మారలేదు, నా బిడ్డలు తొడుక్కునే మాసికల గుడ్డలూ మారలేదు, మరైతే నేను మాత్తరం మారిపోయినానని అంటా వుండారు.

ఆ రోజు రాత్రి తిండిదిని పడుకున్నాక రంగి అడిగింది. "ఏందే మామా! నువు సరపంచివై నావు గదా! దీనికేమైనా జీతమిత్తారా?" అని.

"ఇచ్చేటట్టయితే ఎవరైనా జెప్పరా? ఇచ్చేమాట అనుమానమే!" అనినాను.

"పోనీలే. జీత మిచ్చిరి. ఇయ్యకపోయిరి. సరపంచివై నాక నువు కూలి కెక్కడ పోతావులే మామా! ఇంటిదగ్గర్నే వుండు. నేను కూలికి బోతే రెండు ముద్దలు తెస్తానుగదా; నీకొకటి. నాకొకటి."

నాకు ఏడుపొచ్చింది. ఆడది సంపాదించుకొస్తే, అందులో భాగంపెట్టుకోని నేనింట్లో ఈగలు దోలుకుంటానా? చీచీ. అదిగూడా బతుకేనా?

తెల్లారింది. పల్లెలో జనమంతా పన్నకు బోయినారు. సెట్టుకింది నులక మంచంలో నే నొక్కణ్ణిమాత్తరం మిగులున్నాను. అదేమంటే నేను సరపంచిని; పన్నేయగూడదు.

కోరుకోని వరమిచ్చి, కాళ్ళూ సేతులూ కట్టిపారేసినందుకు ఆ దేవుణ్ణి తిట్టుకోవాల. మనుషుల్ని ఏం లాబం?

ఒకటిగాదు, రెండుగాదు - ఈ మానాన నెల రోజులు దొర్లిపోయి ఇట్లా గావని ఒక దినం తెంపుదెచ్చుకోని గ్రామ సావిడి దగ్గరకు పోతి. ముగ్గురు మారాజులూ అక్కడే కనిపించిరి. "ఏంరా గంగా! బాగుండావా?" అని కరణం మల్లయ్య పలకరించె.

"ఏం బాగు సామీ! గ్రామంలో నన్నెవురూ పనికి పిలవడంలేదు. ఆడ దాని రెక్కలకష్టంతో సంసారం జరగడంలేదు. సదూకూటానికెళ్ళే పిల్లోడికి నోటు పొస్తకాలు కొనిద్దామంటే పది రూపాయిలు సేతిలో లేవు. నాకయితే పిచ్చిబట్టిపోయి నట్టండాది. ఇట్లా కాలం గడవడం నావల్లగాదు. ఒకమాట సెప్పిపోదామని వచ్చినాను. తమరు సెలవిప్పిస్తే ఏ రాయవరమో, రచ్చల దొడ్డోసేరి, ఏదో ఒక పన్నేసుకొని నాలుగు రూకలు సంపాదించుకుంటాను...."

"ఒరేయ్, ఒరేయ్! అంత పనెక్కడైనా చేసేవ్!" వినపెద్ద రాయప్ప నాయుడు కచ్చితంగా సెప్పేసినాడు" పొరకల బయలు సర్పంచి మావూళ్ళో కూలిపని చేసుకుంటా వుండాడని పొరుగుారివాళ్ళు చెప్పుకుంటే మేం తలెక్కడ పెట్టుకోవాల? అంతగా నీకు జరుగుబాటు లేకపోతే చిత్తూరి కెళ్ళిపో. అదయితే బవును. అక్కడ నీ అతీగతీ ఎవురూ పట్టించుకోరు. ఏమయ్యా కరణం! నువ్వేమంటావు?"

"అవునవున్నీజమేరా గంగా! కరణం మల్లయ్య బలపరిచినాడు." లేదంటే ఏ రెణ్ణెల్లకో, మూణ్ణెల్లకో ఒకసారి నువు సమితి మీటింగుకు హాజరుగావల్సి వుంటుందేమో! పరవాలేదులే. ఒక పనిచెయ్. టౌనులో ఒక పెద్దమనిషితో మాటాడి ఆయన పేరు మాకు రాయించు జవిళంగడి సుబ్బరామయ్యతో చెప్పి పెట్టినావనుకో? ఆసాది గంగడు. కేరావు 'జవిళంగడి సుబ్బరామయ్య' అని నీకు జాబు రాయస్తాము. ఆజాబు చూచుకొని నువు మీటింగుకు రావచ్చు. మీటింగయి పోగానే తిరిగెళ్ళిపోవచ్చు ఏంరా, గంగా అర్థమైందా?"

అర్థమైనట్టుగా తల వూపినాను.

అంతేసామీ! ఆ మర్నాడు బయల్దేరి రావడమే రావడం! ఇక్కడ బవున్లో పెద్దమనుషులకేం కొదవ? కాదంటే నామాట సెవిలో ఏసుకునేవాళ్ళు మా త్తరం కనపించలా. ఇప్పుడు నువు కనిపిస్తావి. ఆమాటకొస్తే నీకంటే మాకు పెద్ద దిక్కెవరు? బతికినంత కాలం మా బాగు కోసరమే పాటుబడినావంట! మాకు అరిజనులని పేరు బెట్టిందిగూడా నువ్వేనంట! మూడుదినాల పొడుగునా కాళ్ళరిగి పోయేటట్టుగా తిరిగినందుకు నా అదురుష్టం బాగుండి నువ్వు నాకు దొరికినావు. "ఆసాది గంగడు, కేరాపు గాంధీమహాత్ముడు, నాలుగురోడ్లు కలిసేసోటు, చిత్తూరు" అని మా ఊరోళ్ళు జాబు రాయిస్తే నాకు సేరిపోతుంది గదా?

ఏం సామీ, జవాబు సెప్పవు?

